

सरकारी इंजीनियरिंग कॉलेज के छात्रों को एक सेमेस्टर आईआईटी पढ़ाएगा

भास्कर संवाददाता | इंदौर

आईआईटी इंदौर और राजीव गांधी प्रौद्योगिकी विश्वविद्यालय के बीच एक ऐसा अनुबंध होने जा रहा है जिसके तहत मध्यप्रदेश के सरकारी कॉलेज में पढ़ रहे 50 छात्रों को आईआईटी इंदौर में एक सेमेस्टर की पढ़ाई का अवसर मिलेगा। इस योजना के लिए विश्वविद्यालय के एग्जीक्यूटिव काउंसिल द्वारा स्वीकृति दे दी गई है और वर्तमान में छात्रों की पात्रता को लेकर डायरेक्टोरेट ऑफ टेक्निकल एजुकेशन (डीटीई) द्वारा निर्णय लिया जा रहा है। इसके बाद आरजीपीवी के आर्डिनेंस में भी बदलाव लाया जाएगा। अभी ये तय किया जाना शेष है कि आखिर कितने क्रेडिट आईआईटी द्वारा दिए जाएंगे और किन विषयों के लिए ये लागू होगा। इस योजना का क्रियान्वयन इस साल में होने की संभावना है, हालांकि पूरी प्रक्रिया होने में अभी समय लग सकता है। इसकी घोषणा हाल ही में आईआईटी इंदौर के दीक्षांत समारोह में निदेशक प्रो. सुहास जोशी ने भी की थी। मध्यप्रदेश में कुल 6 सरकारी इंजीनियरिंग कॉलेज हैं, जिनमें कुल 4000 छात्र पढ़ते हैं। यह अवसर सभी के लिए होगा।